

11 ta' Jannar, 1965.

Imħallfin:

**S.T.O. Prof. Sir Anthony J. Mamo, O.B.E., C.St.J., Q.C.,
B.A., LL.D., President.**

Onor. T. Gouder, LL.D.

Onor. J. Flores, B.L.Can., LL.D.

Onorevoli Toni Pellegrini M.L.A. ne

versus

Onorevoli Edward G. Arrigo C.B.E. ne. et.

Appell — Interess Ġuridiku

Blex wiehed jappella jehtieg li jkollu interess ġuridiku u għalhekk jekk it-talbiet ta' l-attur jigu respinti interament il-konvenut ma jistax jappella.

Jekk l-appell prinċipali jiġi dikjarat inammissibbli, anke l-appell inċidentalment għandu jiġi dikjarat inammissibbli.

Il-Qorti, Rat iċ-ċitazzjoni preżentata fil-Prim'Awla tal-Onorabbli Qorti Civili li biha l-attur Onorevoli Pellegrini nomine wara li ppremetta illi fis-sebgha u ghoxrin ta' Frar, 1964 gie konċess l'ilu mill-esponenti illi jagħmel "political broadcast" fuq it-television, liema broadcast skond ftehim bejn il-partijiet kellha tkun ta' durata ta' għaxar minuti; li l-istess "political broadcast" skond ma normalment isir gie debitament "filmed" u "sound recorded" u mgħoddi għal wiri mir-rappreżentant legali tal-konvenut nomine, sabiex fil-hin stabbilt jiġi projettat fuq it-televiżjoni; li meta l-istess "political broadcast" tal-attur gie projettat fuq li screen, dana ma ntweriex u ma nstemgħax lit-tele spettaturi kif effettivament gie "filmed" u "sound recorded", b'mod li t-tele spettaturi ma setgħux isegwu sewwa l-ftuħ ta' l-istess "political broadcast" prerekordjat mill-attur; li l-konvenut gie debitament interpellat sabiex jerga jiġi projettat fuq it-television lokali l-istess "political broadcast" tal-attur, kif kien gie debitament "filmed" u "sound recorded", iżda inutilment, talab li prevja occorrendo d-dikjarazzjoni illi l-konvenut nomine ma pprojettax fis-sebgha u ghoxrin ta' Frar, 1964, fuq li screen tat-television il-versjoni preparata mill-attur u debitament approvata għal wiri billi ma ġietx murija lit-tele spettaturi l-ewwel parti ta' l-istess taħdita — il-konvenut nomine jiġi kkundannat sabiex fi żmien qasir u perentorju li jiġi lilu prefiss, juri fuq it-televiżjoni lokali l-"political broadcast" tal-attur, kif originarjament kienet ġiet "filmed" u "sound recorded" fi Studios tal-konvenut nomine — salva kwalunkwe azjoni għad-danni li l-attur nomine jintenta f'gudizzju separat.

Rat in-nota ta' l-eċċezzjonijiet tal-konvenut nomine li:
 qal:—

1. Illi d-deċiżzjoni tal-Awtorita tax-Xandir ta' Malta

li ma tilqax it-talba tal-attur nomine biex tigi ripetuta x-xandira tat-tahdita politika tas-sebgha u ghoxrin ta' Frar, 1964, hija deċiżżjoni li l-istess Awtorita hadet taht il-poteri li ghandha u bhala parti mill-funzjonijiet moghtija lill-istess Awtorita skond l-Ordinanza XX tal-1961 u dik id-deċiżżjoni mhix s'indakabili u ma tistax tigi kontestata quddiem il-Qorti.

2. Illi bla preġudizzju tal-premess, id-deċiżżjoni tal-Awtorita tax-Xandir ta' Ma'ta kienet ġusta u korretta.

3. Illi l-eċċipient nomine ma kellu qatt ebda obbligu lejn l-attur li jirrepeti t-trasmissjoni in kwistjoni fil-każ illi xi kliem tat-tahdita ma jinstemgħax.

Rat is-sentenza ta' dik il-Qorti ta' l-ghaxra ta' Marzu, 1964 li biha wara li rriteniet illi bejn il-partijiet kien intervjena kuntratt li fis-sebgha u ghoxrin ta' Frar, 1964, l-Awtorita tax-Xandir konvenuta kellha tieġu hsieb ix-xandir bit-telewiżjoni (apparti milli wkoll fuq ir-Rediffusion) tad-diskors tal-attur u in vista ta' dan hija kienet marbuta kontrattwalment miegħu, irrispingiet l-eċċezzjoni tal-insindikabilita tad-deċiżżjoni tal-Awtorita konvenuta li ma tirrepetix it-trasmissjoni iżda laqgħet l-eċċezzjoni sollevata mill-konvenut nomine fit-tieni lok u mingħajr preġudizzju ta' dik tal-insindakabilita ċioe li d-deċiżżjoni tal-Awtorita tax-Xandir ma tirrepetiex ix-xandira kienet fil-meritu tagħha ġusta u korretta u konsegwentement irrispingiet it-talbiet tal-attur kif dedotti fil-penultimu paragrafu tal-att fiċ-ċitazjoni — u ordnat illi li spejjeż jibqgħu bla taxxa, hliel għal ispejjeż tal-aċċess u li spejjeż u drittijiet ta' wara l-hin tar-reg'stru li għandhom jithallsu nofs ku'l wieħed mill-partijiet, wara li kkunsidrat:—

Rat in-nota ta' l-appell tal-konvenut nomine u l-petizzjoni tieghu li biha talab illi s-sentenza ta' l-ewwel Qorti tigi riformata billi tigi konfermata in kwantu irrespingiet it-talbiet ta' l-attur u revokata in kwantu ddecidiet li bejn il-partijiet kien intervjena kuntratt u in kwantu wkoll irrespingiet l-eccezzjoni ta' l-insindakabilita tad-decizzjoni ta' l-Awtorita tax-Xandir, bi li jigi deciz illi l-imsemmija eccezzjoni ta' l-insindakabilita tigi akkolta u illi bejn il-partijiet ma ntervenewx rapporti kontrattwali in konnessjoni ma l-imsemmi diskors ta' l-attur — bi-ispejjez taz-zewg istanzi kontra l-attur.

Rat ir-risposta ta' l-attur li qal illi s-sentenza ta' l-ewwel Qorti relativament għall-kapi li minnhom il-konvenut qed jappella hi gusta u timmerita konferma u fl-istess hin appella incidentalment u talab li dik is-sentenza tigi revokata in kwantu irrespingiet it-talba tieghu u ordnatlu jhal-las parti mill-ispejjez billi, wara li jigu respinti l-eccezzjonijiet kollha tal-konvenut, it-talba tieghu tigi milqugha bi-ispejjez taz-zewg istanzi kontra l-konvenut.

Rat l-atti kollha tal-kawza semghet it-trattazzjoni tal-kwistjoni infraskritta u kkunsidrat:—

Rigward l-appell principali tal-konvenut:

Il-Qorti ssollewat id-dubju jekk u sa fejn hemm lok għal dan l-appell mid-decizzjoni ta' l-ewwel Qorti fuq punt preliminari meta, in definitiva, it-talbiet ta' l-attur gew, bis-sentenza ta' dik il-Qorti, interament respinti, u l-kawza giet imhollija għas-sentenza fuq dan l-incident.

Fil-fehma tal-Qorti hi l-aktar haġa cara illi l-konvenut ma kellu ebda lok u ebda dritt legali li jappella **principal-**

ment, kif għamel mis-sentenza ta' l-ewwel Onorabbli Qorti.

Għal appell jinhtieg, bħal ma jinhtieg għal istituzzjoni ta' kawża, l-interess **guridiku**. Anzi, kif jingħad fil-“Commentario del Codice di Procedura Civile” ta' Pisanelli, Scialoja u Mancini (Vol. VI § 130) “l'interesse il quale serve di fondamento al giudizio di appello deve avere un'origine più precisa e più certa, e quindi debb'essere più concreto di quello che richiedesi per la introduzione di un giudizio. L'appello è dato per riparare la sentenza dei primi giudici: onde per ammettersi è necessario che si abbia interesse ad ottenerne la riparazione, ossia che la sentenza dei primi giudici arrechi un'offesa positiva al diritto del litigante.”

Is-sentenza in kwistjoni ma arrekat ebda preġudizzju positiv għad-dritt tal-konvenut, **relataq s'intendi, mal-kawża li gjet deciza bis-sentenza**, u difatti l-konvenut mhux jidlob bl-ebda mod il-modifika ta' dik is-sentenza in kwantità iddisponiet mid-domandi ta' l-attur, imma qed jidlob il-konferma tagħha, **biss għal raġuni diversa**.

L-interess guridiku li jintitola parti f'kawża li tappoq mis-sentenza, jikkonkretezza ruħu fis-sokkombenza.

Hemm każijiet eċċezzjonali bħal dak citat mill-konvenut in re “Chapelle vs. Borg Olivier” (Vol. V p. 356) li fihom is-sentenza għalkemm tkun tat raġun lill-appellant tkun inkorrijet f'nullita li jista anki jkun **apparenti** l-interess ta' l-appellant li jneħhi l-vizzju tas-sentenza apparentemen favur tiegħu jkun evidenti.

Każijiet ta' din ix-xorta huma għal kollox speċjali li kwalunkwe każ, id-diskussjoni tagħhom hi rrilev għall-finijiet preżenti.

Ir-regola t'ibqa illi parti tista tappella biss jekk tkun 'sokkombenti'. S'intendi s-sokkombenza tista tkun to'ali jew parzjali, imma sokkombenza jinhtieg illi jkun hemm biex jista jinghad illi l-litigant ghandu nteress guridiku u kwindi dritt li jappella mis-sentenza. Dan hu hekk ghaliex skop ta' l-appell hu li jigi rimedjat ghall-is'at ta' vjo'azzjoni tad-dritt ta' l-appellant kagunata mis-sentenza kif inhi.

Fil-każ taghna, il-konvenut ma kien 'sokkombenti' fl-ebda sens veru legali tal-kelma kif sejjer jinghad, anqas parzjalment, dejjem naturalment, b'rifereza ghall-meritu tal-kawza kif intavolat mill-attur permezz ta' citazzjoni tieghu.

B'din ic-citazzjoni l-attur talab — ghar-ragunijiet premissi minnu — illi l-konvenut ikun ikkundannat biex jarga juri fuq it-televizjoni lokali d-diskors politiku kif originarjament kien "filmed" u "sound recorded". Din id-domanda — cioe dak kollu li talab l-attur kontra l-konvenut fil-kawza — giet bis-sentenza integralment miçhuda.

Kontra t-talba ta' l-attur, il-konvenut oppona fl-ewwel lok, eccezzjoni preliminari fis-sens illi d-decizzjoni ta' l-Awtorita rappresentata minnu li ma tergax tur dak il-broadcast kienet insindakabbi u ma setghatx tigi kontestata quddiem il-Qorti. Imbaghad oppona zewg eccezzjonijiet fil-meritu fis-sens illi dik id-decizzjoni ta' l-Awtorita kienet gusta u korretta u li hu ma kellu qatt ebda obbligu lejn l-attur li jirripeti t-trasmissjoni in kwistjoni fil-każ li xi kienem tattaħdita ma instemghux.

Biex caħdet it-talba ta' l-attur kif intqal l-ewwel Qorti, laqgħet it-tieni eccezzjoni tal-konvenut (li fil-fatt kienet tikkonvolgi wkoll it-tielet waħda): iżda qabel għamlet dan, ezaminat u caħdet l-eccezzjoni preliminari ta' l-insidakabi-

lita u f'dan l-eżami u għall-finijiet tiegħu eżaminat il-kwistjoni jekk bejn il-partijiet kienx hemm relazzjoni kontrattwali u rriteniet li kien hemm.

Bl-appell il-konvenut qed jitlob illi s-sentenza ta' l-ewwel Qorti tiġi revokata f'dik il-parti li każdet dik l-eċċezzjoni **preliminari** tiegħu, fil-waqt li qed jitlob li dik s-sentenza tiġi konfermata in kwantu każdet **it-talba ta' l-attur**.

Issa għalkemm il-Qorti tifhem ix-xewqa tal-konvenut u taivolta l-interess **materjali** tiegħu li dak li rriteniet l-ewwel Qorti fuq l-eċċezzjoni preliminari ma jibqax, jekk jista jkun, isehh, dan ma' jistax jitqies li jagħtih interess **guri-diku** li jimpunja dik is-sentenza.

Hemm bżonn li wiehed ma' jikkonfondix haġa m'ohra u jkollu idea eżatta ta' dak li, ġenwinament, għall-finijiet tad-dritt ta' l-appell, tisser "sokkombenza". "Questa si verifica" — jghid il-Mortara (Comm. Proc. Civ. Vol. IV § 251) — "quando per effetto della decisione pronunciata il litigante viene posto in una situazione meno favorevole di quelle che desiderava ottenere. Non vi è dunque soccombenza nel senso giuridico se le conclusioni furono interamente accolte col rigetto pero di talune eccezioni o delle ragioni di fatto o di diritto che adducevansi in sostegno di esse. Ne vi è qualora s'ia stata rigettata un'eccezione preliminare di carattere dilatorio o pregiudiziale dando vittoria nel merito a chi la proponeva. Ne ancora è permesso considerare soccombente chi ottenne l'accoglimento di una fra due conclusioni alternative. . . Ne, finalmente, se a giustificare una pretesa giudiziaria furono dedotti piu titoli allo scopo egualmente idonei, potrebbe lagnarsi per soccombenza il litigante perche il magistrato, inconosciuta la validita e la sufficienza di uno, abbia omesso di portare esame sull'altro, o eseminatolo abbia reputato di metterlo da parte come non valido."

Dan hu naturali u konfaċenti għall-bon sens. L-interess ġuridiku ta' konvenut f'kawża hu li t-talba ta' l-attur dedotta kontra tiegħu tiġi miċhuda. Hu jista jimpjega biex jottjeni dak li skop diversi mezzi ta' difiża, konsistenti f'raġunijiet u eċċezzjonijiet, kollha tendenti għall-istess obbjettiv u identiku skop, cioè li jiġi meħlus definitivament u nerament mill-pretensjoni miġjuba kontra tiegħu. Meta dan l-iskop jiġi raġġunt, hu ma jistax jitqies gravat u l-interess ġuridiku tiegħu f'dik il-kawża hu eżawrit. **Kieku** l-mezzi diversi ta' difiża adoperati jkunu ilkoll riferibbli **għall-meritu** tal-kawża u wieħed minnhom jiġi miċhud b'mod illi t-talba ta' l-attur tiġi respinta in parti biss, il-konvenut jista ovvjament jappella mill-parti tas-sentenza li ivaħdet id-difiża tiegħu, għax id-deċiżzjoni relativa hija riflessa fid-disposittiv dwar it-talba. Imma meta jew id-diversi eċċezzjonijiet ikunu ilkoll jirrigwardaw il-meritu u tiġi eskluża waħda minnhom iżda akkolta l-oħra b'mod illi, fir-riżultat, il-konvenut jiġi xorta waħda meħlus għal kollox mit-talba ta' l-attur jew waħda mill-eċċezzjonijiet tkun preġudizjali (kif kienet fil-każ presenti) u dik tiġi respinta, iżda tiġi akkolta l-eċċezzjoni tal-meritu u hekk it-talba ta' l-attur tiġi interament miċhuda "in questo ed altri simili casi", kif jgħid il-Mattirolo, "il convenuto ha di fatto ottenuto una piena vittoria".

Meta l-liġi tgħid illi li'igant jista jappella minn "kap" ta' sentenza li jkun favorevoli għalih, hi tippresupponi illi id-deċiżzjoni fuq dak il-kap taffetta l-meritu tal-kawża u mhix tikkontempla dawk il-każijiet fejn deċiżzjonijiet fuq kwistjonijiet sorti fil-kawża huma biss verament iċċidenti li, in definitiva, ma jgħaliu ebda rifless fuq id-disposizzjoni tal-meritu iżda biss jippjanaw it-triq għad-deċiżzjoni tiegħu. Jekk attur rebah il-meritu kollu dedott, għalkemm wieħed mit-titoli jew raġunijiet avanzati bħala bażi għat-talba tiegħu gie eskluż; jew konvenut similmment rebah il-meritu kollu għad li waħda mill-eċċezzjonijiet jew raġunijiet tiegħu

giet miċhuda, ma jistax, la fil-każ il-wieħed u lanqas l-ieħor jingħad legalment li hemm "sokkombenza".

Dan kollu qiegħed jingħad b'riferenza għall-appell prinċipali magħmul mill-konvenut.

Kieku 'per ipotesi' appella prinċipalment l-attur li tilef il-kawża, il-konvenut kien talvolta ikollu d-dritt li jappella incidentalment mid-deċiżżjoni ta' l-ewwel Qorti fuq l-eċċezzjoni preliminari. Forsi, anke mingħajr ebda appell incidentali da parti tal-konvenut, il-kwistjoni, fuq l-appell prinċipali ta' l-attur, kienet tkun riaperta għall-kunsiderazzjoni ta' din il-Qorti, bis-saħħa ta' l-effett devoluttiv ġenerali tiegħu. Izda din hi ipotesi li m'hemmx bżonn tiġi ulterjorment kunsidrata.

Il-konvenut issottometta, in sostenn ta' d-dritt tiegħu li jagħmel dan l-appell, illi d-deċiżżjoni ta' l-ewwel Qorti fuq l-eċċezzjoni preliminari, sa kemm ma tiġix revokata, tikkostitwixxi ġudikat bejnu u bejn l-attur, u tista bħala tali tippregudikah jekk jinqalgħu incidenti oħra bħal dak li fforma oġġett ta' din il-kawża.

In kwantu jirrigwarda din il-kawża, dik id-deċiżżjoni, jekk ma tiġix revokata, tassew tikkostitwixxi ġudikat fis-sens ta' sentenza definitiva li t'vinkola l-partijiet, kif tivvinkolohom, għal din il-kawża, id-deċiżżjoni tal-meritu. Izda bir-rispett kollu din il-Qorti ma t'fhemx kif jista jkun hemm fundament għall-biża tal-konvenut illi d-deċiżżjoni in kwistjoni tista qatt tkun bażi ta' "eċċezzjoni ta' res judicata" f'kawża oħra li jistgħu jinqalgħu ankorke 'ex hypothesi' taħt l-istess "scheme" u anki bejn l-istess partijiet imma relattivi għal oġġett u 'causa' diversa, sebbene simili. Id-deċiżżjoni ta' l-ewwel Qorti ikollha ċertament il-valur tagħha għall-istudju li għamlet u r-raġunijiet li ġiebet fuq

il-kwistjoni legali nvoluta. Imma din mhix raguni biex tagħti fundament għall-appell tal-konvenut.

Il-każ presenti, fil-fattezzi rilevanti tiegħu jixbah lil dak "In Grosvenor Hotel (No. 2)" riportat fil-Law Report tat-'Times' ta' Londra, tat-tlettin ta' Lulju, 1964 u deciż mill-Qorti ta' l-Appell ta' l-Ingilterra. L-appellanti kienu talbu r-revoka ta' deciżzjoni li biha kienet giet akkoṭta l-obbligazzjoni tal-Ministru minnabba "Crown Privilege" għall-eżibizzjoni ta' ċerti dokumenti f'kawża. L-Attorney-General, fl-appell, qajjem żewġ eċċezzjonijiet preliminari, waħda minnhom ta' l-insindakabilità tad-deciżzjoni tal-Ministru mill-Qrati. Dawn l-eċċezzjonijiet li kienu jinvolvu kwistjonijiet legali u kostituzzjonali ta' l-akbar importanza u generali għall-Kuruna, ġew respinti mill-Qorti, iżda, fil-meritu l-Kuruna rebħet billi t-talba ta' l-appellanti għall-eżibizzjoni tad-dokumenti giet miċhuda. L-appellanti, talbu l-permess biex jappellaw lil House of Lords, u r-rappreżentant tal-Kuruna, li kellu nteress evidenti li l-kwistjonijiet involuti fl-eċċezzjonijiet preliminari jerggħu jiġu eżaminati mill-House of Lords, wera x-xewqa illi l-permess miġħub mill-appellanti, vinċituri fuq l-eċċezzjonijiet preliminari iżda sokkombenti fil-meritu, jiġi mogħti. Hu qal: "The appellants had won on a number of points of law which in the Crown's view should be ventilated in the highest court of the land. But as the Crown had won, the Crown could not itself appeal."

Il-konvenut ipprova wkoll isostni l-appell tiegħu billi jgħid illi hu appella wkoll mill-ispejjeż. Iżda għal dan ir-riliev hemm diversi risposti. L-ispejjeż rigward id-deciżzjoni tagħha fuq l-eċċezzjoni preliminari ta' l-konvenut. Hi pprovdiet biss dwar l-ispejjeż b'mod generali għall-kawża kollha fil-parti fejn iddisponiet mill-meritu kollu tal-kawża u hemm użat mid-diskrezzjoni li kellha skond il-liġi billi or-

dnat li l-ispejjeż, a'menu dawk prinċipali jibqgħu m'ingħajr taxxa.

It-tieni, hu manifest illi l-appell ta' l-konvenut mhux, fir-realta, dirett kontra r-regolament ta' l-ispejjeż kif ordnat mill-ewwel Qorti. M'hemmx fil-petizzjoni hliet is-solita frazi ta' użu "bl-ispejjeż taż-żewġ is'tanzi kontra l-appellat."

It-tielet, għad illi wiehed jista xi drabi jappella anki biss mill-ispejjeż, dan jista jigrigi meta l-meritu jkun appellabbli anki jekk mhux appellat, imma mhux meta l-meritu jkun inappellabbli.

Kwindi l-appell prinċipali magħmul mill-konvenut f'dan il-każ kien inammissibbli, u, bħala tali bla effett.

Ukkunsidrat fuq l-appell inċidentali ta' l-attur.

Ga la darba l-appell prinċipali gie ritenut inammissibbli, anqas jista jitqies ammissibbli l-appell inċidentali. Kif intqal fis-sentenza Vol. XXX, I, 17, "id-dritt ta' l-appellat (għall-appell inċidentali) johroġ minn dak ta' l-appellant (prinċipali).

"Il-Qrati tagħna sa anki ddeċidew illi mhux biss meta l-appell prinċipali hu inammissibili imma anki meta hu semplicement null, jaqa anki l-appell inċidentali li "ha l-mossi minn dak l-appell prinċipali u li qiegħed jippresupponi l-eżistenza ta' dak l-appell mentri dan gatt ma eżista skond il-ligi" (Vol. XXXII, I, 67).

Għal dawn il-motivi din il-Qorti tiddeċiedi billi

1. Tiddikjara inammissibili l-appell prinċipali ta' l-konvenut bl-ispejjeż kontra tiegħu.

2. Tiddikjara, konsegwentement, li hu inammissibili wkoll l-appell incidental ta' l-attur bl-ispejjeż mingħajr taxxa.